

संस्कृतवार्ताः

दिनांक: - 22-05-2017

प्रातः - 06.55

मुख्य-वार्ता:

- प्रधानमन्त्री श्रीनरेन्द्र-मोदी अद्य गुजरातस्य द्वि-दिवसीयाम् आधिकारिक-यात्राम् आरभते।
- असम-प्रदेशे एन्.डी.एफ्.बी.-इति-प्रतिबन्धितोग्रवादि-संघटनस्य सोंगबीजीत-शाखायाः स्वयम्भूप-नायकः सुरक्षा-बलैः व्यापादितः।
- उत्तर-कोरिया-देशेन हयो विहितं प्रक्षेप्यास्त्र-परीक्षणम् अभिलक्ष्य संयुक्त-राष्ट्र-सुरक्षा-परिषदा श्वः आकस्मिकं मन्त्रणोप-वेशनमेकं समाकारितम्।
- एतद्-वर्षीया आई.पी.एल्.क्रिकेट्-स्पर्धा-शृंखला मुम्बई-इण्डियन्स-दलेन विजिता।

प्रधानमन्त्री-गुजरातः

प्रधानमन्त्री श्रीनरेन्द्र-मोदी अद्य गुजरातस्य द्वि-दिवसीयाम् आधिकारिक-यात्राम् आरभते। तेन ह्यः प्रकाशिते ट्वीट्-सन्देश-जाते संसूचितं यत् तत्र सः कच्छ-जनपदे काण्डला-पोतागार-परियोजनानाम् उद्घाटनं, गान्धि-नगरे जन-सभायाः सम्बोधनम्, अफ्रीकन्-डिवेलपमेण्ट-बैंकस्य मन्त्रणोप-वेशनं चेत्यादिषु नैकेषु कार्यक्रमेषु भागं ग्रहीष्यति।

राष्ट्रियान्वीक्षणाभिकरणम्

राष्ट्रियाऽन्वीक्षणाऽभिकरणेन जम्मू-कश्मीरे विध्वंस-कारि-क्रिया-कलापेषु लश्करे-तैयबा-प्रमुखस्य हाफिज़-सईदस्य, हरियत-नेतुः सईद-अली-शाह-गिलानिनश्च भूमिकाऽन्वीक्षण-क्रमे ह्यो द्वितीयेऽपि दिवसे कश्मीर-पृथक्ता-वादिनो नेतारः परिपृष्टाः।

पञ्जाबः-धृतौ

सीमा-सुरक्षा-बलैः, पञ्जाबारक्षिभिश्च प्रवर्तिते सद्यस्तने संयुक्ताऽभियाने संदिग्धम् आतङ्कवादि-द्वयं निगृहीतमस्ति। आरक्षि-सूत्रैः विज्ञापितं यत् कैनाडा-पाकिस्तानाभ्यां संपृक्तौ मानसिंह-शेरसिंह-नाम-धारिणौ इमौ आततायि-हतकौ गतदिने भारत-पाक-सीमान्ते धृतौ।

एन्.डी.एफ्.बी.-हतः

असम-प्रदेशे एन्.डी.एफ्.बी.-इति-प्रतिबन्धितोग्रवादि-संघटनस्य
सोंगबीजीत-शाखायाः स्वयम्भूप-नायकः जेरिमिया-मुसहरी गतदिने राज्यस्य
चिराङ्-जनपदे सुरक्षा-बलैः व्यापादितः। सूत्रैः सूचितं यत्तस्य सकाशात्
प्रभूत-मात्रायाम् आयुध-विस्फोट- सामग्र्योऽपि समासादिताः सन्ति।

संयुक्तराष्ट्रम्-उत्तरकोरिया

उत्तर-कोरिया-देशेन हयो विहितं प्रक्षेप्यास्त्र-परीक्षणम् अभिलक्ष्य
संयुक्त-राष्ट्र-सुरक्षा-परिषदा श्वः आकस्मिकं मन्त्रणोप-वेशनमेकं समा-
कारितमस्ति। तत्रत्यैः आधिकारिक-सूत्रैः संसूचितं यदेषा मन्त्रणा परिषदा
अमेरिका-दक्षिणकोरिया-जापान-देशैः विहितां विशिष्टाध्यर्थनाम् अनुसृत्य
समायोज्यते।

क्रिकेट्

एतद्-वर्षीया आई.पी.एल्.क्रिकेट्-स्पर्धा-शृंखला मुम्बई-इण्डियन्स-दलेन
विजिताऽस्ति। गत-रात्रौ हैदराबादे समा-योजिते शृंखलायाः रोम-हर्षिणि
निर्णायके द्वन्द्वे मुम्बई-इण्डियन्स-वीरैः राइजिङ्-पुणे-सुपर-जाइण्ट्स-
वृन्दम् एकेन धावनांकेन पराजित्य निरन्तरं तृतीय-वारं शृंखला-वैजयन्ती
स्वायत्ती-कृता। स्पर्धायाः आद्य-पाल्यां मुम्बई-दलेन पुणे-वृन्दस्य समक्षं
त्रिंशदुत्तर-शत-धावनांकानां विजय-लक्ष्यं स्थापितमासीत्।

पादकन्दुकम्

अपरतः, परिसंघ-चषकीय-पादकन्दुक-स्पर्धा-शृंखला बेंगलूरु-वृन्देन विजिता। गतरात्रौ कटके समायोजिते शृंखलायाः निर्णायके द्वन्द्वे बेंगलूरु-दलेन पूर्व-विजेतृ मोहन-बागान-वृन्दं शून्यं विरुध्य द्वाभ्यामंकाभ्यां पराजितम्।

॥ इति वार्ताः ॥